

## سوانح عمری

کچھ گئے وقتوں کی یادیں، کچھ گریبانوں کے چاک  
کچھ تمناؤں کے خاکے، کچھ عزیزوں کے خیال  
کچھ گھٹی پکلوں کے سائے، کچھ نہفتہ معر کے  
کچھ زمانہ کی دعا کے سلسلوں کا بیچ و خم  
کچھ بہت پہلے کی باتیں، کچھ بہت آگے کے راز  
کچھ وفانا آشناؤں کی وفا کے تذکرے  
کچھ ادیبوں کی زباں میں خوش جبینوں سے گلے  
کچھ سلاسل کے ترانے، کچھ قفس کی بولیاں  
کچھ سرود و شعر کے عنوان لہراتے ہوئے  
کچھ شروع عشق کی بے تابیاں افکار میں  
کچھ شکستہ آرزوئیں مرثیوں کے روپ میں  
کچھ عزیزوں کے بچھڑنے اور بچھڑنے کا ملال  
چند دیوانوں کی صحبت، چند فرزانوں کا ساتھ  
واعظوں کی ہم نشینی، حلقہ رنداں کی بات  
آشناؤں کی جفاکسیں، ہم نواؤں کے فریب  
کچھ حقائق، کچھ معارف، کچھ لطائف، کچھ نکات

کچھ گبولوں کی حکایت، کچھ بیابانوں کی خاک  
کچھ ادب کے سلسلے، کچھ شاعری کے ماہ و سال  
کچھ غزالوں کا تعاقب، کچھ شگفتہ معر کے  
کچھ دل بے مدعا کے ولولوں کا زیر و بم  
کچھ حدیثِ زلف و بادہ، کچھ نوائے سوز و ساز  
کچھ خزاں کی داستانیں، کچھ صبا کے تذکرے  
کچھ غزل کے نرم لہجہ میں حسینوں سے گلے  
کچھ غنا کی مجلسیں، کچھ مطربوں کی نولیاں  
کچھ نگاہِ ناز کے فرمان اترتے ہوئے  
کچھ غزلہائے رواں کی رونقیں بازار میں  
جیسے اک تنہا مسافر دوپہر کی دھوپ میں  
کچھ اندھیری رات میں پھیلے ہوئے روشن خیال  
چند نظموں کی رفاقت، چند افسانوں کا ساتھ  
دوستوں کی تکتہ چینی، دشمنوں کا التفات  
آئے دن کی کشمکش میں رہنماؤں کے فریب  
اس طرح بکھرے پڑے ہیں جیسے تاروں کی برات

ان میں کوئی زمزمہ ہے اور کوئی فریاد ہے

ہاں! انہی الفاظ میں شورش مری روداد ہے